

उशना काव्यः। अग्निः। गायत्री।

प्रेष्ठं वो अतिथिं स्तुषे मित्रमिव प्रियम्। अग्निं रथं न वेद्यम्॥ ८.०८४.०१

प्रेष्ठम्- प्रियतमम्। वः- त्वाम्। अतिथिम्। मित्रम्- सखायम्। इव। प्रियम्। रथम्- लक्ष्यप्रापकवाहनम्। न- इव। वेद्यम्- ज्ञातव्यम्। अग्निम्- सत्क्रतुं पावकम्। स्तुषे- स्तौमि ॥१॥

कविमिव प्रचेतसं यं देवासो अध द्विता। नि मर्त्येष्वदधुः॥ ८.०८४.०२

यम्। देवासः- देवाः। द्विता- द्विधा अभ्युदयनिःश्रेयससाधकतया। मर्त्येषु- मनुष्येषु। नि- नितराम्। आदधुः- धृतवन्तः। तम्। कविम्- क्रान्तदर्शिनम्। प्रचेतसम्- प्रकर्षचेतनं स्तौमि ॥२॥

त्वं यविष्ठ दाशुषो नूः पाहि शृणुधी गिरः। रक्षां तोकमुत त्मना॥ ८.०८४.०३

त्वम्। यविष्ठ- युवतम। दाशुषः- दातुः। नृन्- मनुष्यान्। पाहि- रक्ष। गिरः- मन्त्रान्। शृणुधि- शृणु। त्मना- स्वतः। उत- अपि च। तोकम्- धर्मसन्ततिम्। रक्ष- पाहि ॥३॥

कया ते अग्ने अङ्गिर ऊर्जो नपादुपस्तुतिम्। वराय देव मन्यवे॥ ८.०८४.०४

अङ्गिरः- अङ्गनशील। ऊर्जो नपात्- शाक्त। अग्ने- पावक सत्क्रतो। देव- द्योतनशील। वराय- श्रेष्ठाय। मन्यवे- मननशीलाय। कया- कीदृश्या वाचा। ते- तुभ्यम्। उपस्तुतिं भरिष्यामि ॥४॥

दाशेम कस्य मनसा यज्ञस्य सहसो यहो। कटु वोच इदं नमः॥ ८.०८४.०५

कस्य। यज्ञस्य। मनसा। सहसो यहो- शक्तिपुत्र। दाशेम- समर्पयामः। कत्- कदा। इदम्- एतत्। नमः- वन्दनम्। वोचः- वक्ष्ये ॥५॥

अघा त्वं हि नृस्करो विश्वा अस्मभ्यं सुक्षितीः। वाजद्रविणसो गिरः॥ ८.०८४.०६

अघ- अधुना। त्वम्। नः- अस्मभ्यम्। विश्वाः- सर्वाः। सुक्षितीः- शोभनभूमिकाः।

वाजद्रविणसः- सद्गतियुक्तसम्पद्भूतान्। गिरः- मन्त्रान्। करः-कुरु ॥६॥

कस्य नूनं परीणसो धियो जिन्वसि दम्पते। गोषाता यस्य ते गिरः ॥ ८.०८४.०७

दम्पते- गृहपते । कस्य- कीदृशस्य । नूनम्- अवश्यम् । परीणसः धियः- बहुधारणानि । जिन्वसि-  
प्रीणयसि । यस्य । ते- तव । गिरः- मन्त्रान् । गोषाता- गोसम्भजने भजामः ॥७॥

तं मर्जयन्त सुक्रतुं पुरोयावानमाजिषु। स्वेषु क्षयेषु वाजिनम् ॥ ८.०८४.०८

सुक्रतुम्- शोभनसङ्कल्पम् । अजिषु- युद्धेषु । पुरोयावानम्- पुरोगन्तारम् । स्वेषु- स्वकीयेषु । क्षयेषु-  
सद्भसु । वाजिनम्- सद्गतियुक्तम् । तम्- अमुमग्निम् । मर्जयन्त- शोधयन्ति ॥८॥

क्षेति क्षेमैभिः साधुभिर्नकिर्यं घ्नन्ति हन्ति यः। अग्ने सुवीर एधते ॥ ८.०८४.०९

यम् । नकिः- न । घ्नन्ति- शत्रवो हिंसन्ति । यः । हन्ति- शत्रून् हिनस्ति । स स्तोता । अग्ने ।  
सुवीरः- शोभनवीर्यवान् । एधते- वर्धते । साधुभिः । क्षेमैभिः- क्षेमैः । क्षेति- निवसति ॥९॥